

23

நுபுவ்வத்தும் மஃராஜும்

அந் நுபுவ்வத்

நபி ஸல்லல்லாஹு அலைஹி வஸல்லம் அவர்கள் திருமணம் முடித்ததைத் தொடர்ந்து அவரது குடும்ப, சமூக உணர்வுகள் அதிகரித்தன. ஹஜ்ரூல் அஸ்வதை கஃபாவில் பதிக்கும் நிகழ்வில் நபி ஸல்லல்லாஹு அலைஹி வஸல்லம் அவர்கள் செய்த பங்களிப்பு அவர்கள் பற்றிய நன்மதிப்பை வலுப்படுத்தியது. இருந்தபோதும் அச்சமூகத்தில் காணப்பட்ட மோசமான நம்பிக்கைகள் மற்றும் நடவடிக்கைகள் நபி ஸல்லல்லாஹு அலைஹி வஸல்லம் அவர்களைச் சிந்திக்கத் தூண்டியது.



ஹிராக் குகை

இந்நிலையில் பாட்டன் அப்துல் முத்தலிபின் வழிமுறையைப் பின்பற்றி ஹிராக் குகையில் தனித்திருக்க ஆரம்பித்தார்கள். அக் காலகட்டத்தில் ரமழானின் இறுதிப் பகுதியில் ஹிராவில் நீண்ட நேரம் தியானத்தில் டுபட்டிருந்தார்கள். இவ்வேளை ஜிப்ரீல் அலைஹிஸ்ஸலாம் அவர்கள் திடீரெனத் தோன்றி நபி ஸல்லல்லாஹு அலைஹி வஸல்லம் அவர்களை இறுகக் கட்டியணைத்து, “இக்ரஃ (ஓதுவீராக)” என விளித்தார்கள். உம்மி நபியவர்கள் தனக்கு ஓதத் தெரியாதென உண்மையை உரைத்தார்கள். இரண்டாம் முறையாகக் கட்டித்தழுவி, “இக்ரஃ” எனக் கூறிய போதும் அதே பதிலையே கூறினார்கள். மூன்றாம் முறையாகக் கட்டித் தழுவி, இக்ரஃ எனக் கூறியபோது எதை ஓதுவது எனக் கேட்டார்கள். அப்போது,



“நபியே அனைத்தையும் படைத்த உங்களது இறைவனின் திருப் பெயரால் ஓதுவீராக. அவனே மனிதனை கருவிலிருந்து படைக்கிறான். (நபியே பின்னும்) நீங்கள் ஓதுங்கள். உங்கள் இறைவன் மகா பெரும் கொடையாளி. அவன்தான் எழுதுகோலைக் கொண்டு (எழுதக்) கற்றுக் கொடுத்தான். அன்றி (அதன் மூலம்) மனிதர்கள் அறியாதவற்றை எல்லாம் அவனுக்கு கற்றுக் கொடுக்கின்றான்”. (96 : 1-5)

நபி ஸல்லல்லாஹு அலைஹி வஸல்லம் அவர்களும் அதனை ஓதினார்கள், அது அவர்களின் உள்ளத்திலும் பதிந்துவிட்டது.

இது, நபி ஸல்லல்லாஹு அலைஹி வஸல்லம் அவர்களுக்கு ஒரு புதிய அனுபவமாகும். அதனால் அதிர்ச்சிக்குள்ளானார்கள். அவர்களின் உடல் பயத்தால் நடுங்கியது. வீட்டை நோக்கி விரைந்தார்கள். மனைவி கதீஜாவிடம் “என்னைப் போர்த்துங்கள்... என்னைப் போர்த்துங்கள்” என அவசரப்படுத்தினார்கள். கதீஜா ரழியல்லாஹு அன்ஹா அவர்கள் நபி ஸல்லல்லாஹு அலைஹி வஸல்லம் அவர்களை ஆறுதல் கூறி அமைதிப்படுத்தினார்கள். சற்று நேரத்தின் பின்னர் அமைதியடைந்த நபி ஸல்லல்லாஹு அலைஹி வஸல்லம் அவர்கள் ஹிராவில் தனக்கு ஏற்பட்ட சம்பவத்தை எடுத்துக் கூறி பயத்தை வெளிப்படுத்தினார்கள்.

கதீஜா ரழியல்லாஹு அன்ஹா அவர்களோ நபி ஸல்லல்லாஹு அலைஹி வஸல்லம் அவர்களின் குணநலன்களை எடுத்துக்காட்டி அவரைத் தேற்றினார்கள். பின்னர் தனது உறவினரும் முன்னைய வேதங்களைப் படித்தவருமான வரகா பின் நவ்பலிடம் நபி ஸல்லல்லாஹு அலைஹி வஸல்லம் அவர்களை அழைத்துச் சென்றார்கள்.

தனக்கு நிகழ்ந்ததைச் சொன்னார்கள். அவர் அதை அமைதியாக செவிமடுத்த பின்னர், நபி ஸல்லல்லாஹு அலைஹி வஸல்லம் அவர்கள் அல்லாஹ்வின் தூதராகத் தெரிவு செய்யப்பட்டிருப்பதையும் அவரிடம் வந்தவர் மூலா அலைஹிஸ்ஸலாம் அவர்களிடம் வந்த நாமுஸுல் அஃழம் ஆகிய ஜிப்ரீல் அலைஹிஸ்ஸலாம் அவர்கள் என்பதையும் எடுத்துக் கூறினார்கள். அதேவேளை எதிர்வு கூறல்கள் சிலவற்றையும் எடுத்துச் சொன்னார்கள்.

தனது கணவரை முதன் முதலாக நபியென அங்கீகரித்த கதீஜா ரழி யல்லாஹு அன்ஹா அவர்கள் எல்லா வகையிலும் கணவருக்குப் பக்கபலமாக நின்று உதவினார்கள். தொடர்ந்து இளமைக் கால நண்பர் அபூபக்ர் ரழியல்லாஹு அன்ஹு அவர்களும் நபி ஸல்லல்லாஹு அலைஹி வஸல்லம் அவர்களின் வீட்டில் வசித்த விடுதலை பெற்ற அடிமை ஸைத் பின் ஹாரிதா ரழியல்லாஹு அன்ஹு, சிறுவர் அலீ ரழியல்லாஹு அன்ஹு ஆகியோரும் நபி ஸல்லல்லாஹு அலைஹி வஸல்லம் அவர்களை நபியாக ஏற்றுக் கொண்டனர். பின்னர் அபூபக்ர் ரழியல்லாஹு அன்ஹு அவர்களும் வேறு பலரை இஸ்லாத்தை ஏற்கச் செய்தார்கள்.

இதனைத் தொடர்ந்து நபி ஸல்லல்லாஹு அலைஹி வஸல்லம் அவர்கள் தமது உறவினரை விருந்துக்கழைத்து தனது தூதை எத்தி வைத்ததோடு, அவர்களின் ஒத்துழைப்பையும் எதிர்பார்த்தார்கள். எனினும், அங்கு ஆதரவைவிட எதிர்ப்பே உருவாகியது. அபூலஹப் தலைமையில் எதிர்ப்புக்கள் தோன்றின. எனினும், கலக்கமுறாத நபி ஸல்லல்லாஹு அலைஹி வஸல்லம் அவர்கள் முதலில் இரகசியமாகவே தனது பிரசாரத்தை முன்னெடுத்தார்கள். பின்னர், ஸபா குன்றில் ஏறி எல்லா குலத்தவரையும் கூவியழைத்து தனது தூதை எத்திவைத்தார்கள். அங்கும் எதிர்ப்புக் குரல்களே ஒலித்தன. எனினும், அவர்கள் தமது பிரசாரத்தைக் கைவிடவில்லை. சவால்களுக்கு மத்தியில் இரகசியமாகவும் பகிரங்கமாகவும் தனது பணியை நிறைவேற்றத் துணிந்தார்கள். அப்போது ஏற்பட்ட உடல், உள, சமூக ரீதியான பாதிப்புக்களையும் சகித்துக் கொண்டார்கள்.

அல் மிஃராஜ்



நபி ஸல்லல்லாஹு அலைஹி வஸல்லம் அவர்களுக்கு ஆதரவாகவும், பக்கபலமாகவும் இருந்தோரான அபூதாலிப், கதீஜா ரழியல்லாஹு அன்ஹா ஆகியோரின் இழப்பும், தாயிபில் எதிர்கொண்ட கசப்பான அனுபவமும், மக்கள்

அவரைக் காயப்படுத்தியமை முதலியனவும் நபி ஸல்லல்லாஹு அலைஹி வஸல்லம் அவர்களை அதிகம் கவலை கொள்ளச் செய்தன. இந்நிலையில் அல்லாஹ் அல் அக்ஸா பள்ளிவாசலுக்கான இராப் பயணத்தையும் (அல் இஸ்ரா), வானங்களுக்கு ஊடாக விண்வெளிப் பயணத்தையும் (அல் மிர்ராஜ்) ஏற்படுத்திக் கொடுத்தான்.

இந்த மகத்தான நிகழ்வு நுபுவத் 12 ஆம் ஆண்டு ரஜப் மாதம் 27 ஆம் இரவு நபி ஸல்லல்லாஹு அலைஹி வஸல்லம் அவர்களின் 52 ஆவது வயதில் இடம்பெற்றது. அவ்விரவில் ஜிப்ரீல் அலைஹிஸ்ஸலாம் அவர்கள் வருகிறார்கள். தூங்கிக் கொண்டிருந்த நபி ஸல்லல்லாஹு அலைஹி வஸல்லம் அவர்களை விழித்தெழுச் செய்கிறார்கள். அவர்களின் இதயத்தை சுத்திகரிக்கிறார்கள். புராக் எனும் வாகனத்திலேற்றி மக்காவிலுள்ள மஸ்ஜிதுல் ஹரமிலிருந்து ஜெருஸலத்திலுள்ள மஸ்ஜிதுல் அக்ஸாவுக்கு (பைத்துல் முகத்தஸ்) அழைத்துச் செல்கிறார்கள். வழியில் சில காட்சிகள் காண்பிக்கப்படுகின்றன. அவை இவ்வுலக செயற்பாடுகளின் விளைவை எடுத்துக் காட்டுவனவாக அமைந்திருந்தன. மஸ்ஜிதுல் அக்ஸாவின் ஒரு தூணில் புராக் கட்டி வைக்கப்படுகின்றது. நபி ஸல்லல்லாஹு அலைஹி வஸல்லம் அவர்கள் அங்கு முன்னைய நபிமார்களுக்கு இமாமாக நின்று தொழுகை நடத்துகிறார்கள். பைத்துல் முகத்தஸிலிருந்து மிர்ராஜ் பயணத்தை ஆரம்பிக்கிறார்கள்.

இப்பயணத்தின்போது ஒவ்வொரு வானிலும் நபிமார்களைச் சந்திக்கிறார்கள். அவர்களால் வரவேற்கப்பட்டு வாழ்த்துக்கள் தெரிவிக்கப்படுகின்றன.

முறையே ஆதம் அலைஹிஸ்ஸலாம், ஈஸா அலைஹிஸ்ஸலாம், யூஸுப் அலைஹிஸ்ஸலாம், இத்ரீஸ் அலை ஹிஸ்ஸலாம், ஹாருன் அலைஹிஸ்ஸலாம், மூஸா அலைஹிஸ்ஸலாம், இப்ராஹீம் அலைஹிஸ்ஸலாம் ஆகியோரைச் சந்திக்கின்றார்கள். ஏழு வானங்களுக்கு அப்பால் ஸித்ராதுல் முன்தஹாவை அடைந்து அல்லாஹ்வைச் சந்தித்தார்கள். அல்லாஹ் அவர்களுக்கு 50 நேரத் தொழுகையைப் பரிசாக வழங்கினான். வழியில் மூஸா அலைஹிஸ்ஸலாம் அவர்களின் ஆலோசனைக்கேற்ப மீண்டும் சென்று படிப்படியாகக் குறைத்து ஐந்து நேரத் தொழுகையுடன் வந்து சேர்ந்தார்கள்.

இப்பயணத்தில் நபி ஸல்லல்லாஹு அலைஹி வஸல்லம் அவர்களுக்கு சுவன இன்பங்களும் நரக வேதனைகளும் காண்பிக்கப்பட்டன. ஜிப்ரீல் அலைஹிஸ்ஸலாம் அவர்கள் அவற்றை விளக்கினார்கள். அடுத்த நாள் காலை இந்த நிகழ்வை அபூபக்ர் ரழியல்லாஹு அன்ஹு அவர்கள் கேள்வியுற்றபோது எந்தத் தயக்கமுமின்றி உடனடியாக ஏற்றுக் கொண்டார்கள். இதனால்தான், அவர்கள் ஸித்தீக் (உண்மைப்படுத்தியவர்) என்ற சிறப்புப் பெயர் பெற்றார். ஆனால், காபிர்கள் அதனைப் பரிசுசிக்க ஆரம்பித்தனர். கேள்விக்கு மேல் கேள்விகளைத் தொடுத்தனர். அவ்வேளை, குறித்த அந்த இரவில் வெவ்வேறு இடங்களில், தான் சந்தித்த வியாபாரக் கூட்டத்தார் பற்றிய தகவல்களைக் கூறியபோதும் மஸ்ஜிதுல் அக்ஸாவின் வடிவமைப்பு பற்றிய கேள்விகளுக்கு விடையளித்தபோதும் அவர்கள் திருப்தியடையவில்லை.

மிர்ராஜ் நிகழ்வு நபி ஸல்லல்லாஹு அலைஹி வஸல்லம் அவர்களின் அற்புதங்களில் ஒன்றாகவும், அந்தஸ்தை எடுத்துக் காட்டுவதாகவும், முஸ்லிம்களின் ஈமானை பலப்படுத்துவதாகவும், காபிர்களின் பரிகாசத்துக்கு முற்றுப்புள்ளி வைப்பதாகவும் அமைகின்றது. உயர்ந்த நோக்கங்களையும் சாதனைகளையும் எடுத்துக் காட்டுவதாகவும் உள்ளது.

பாடத்தில் இடம்பெற்றுள்ள அரபுச் சொற்கள்

الْحَجَرُ الْأَسْوَدُ الْحِجَاءُ الْإِسْرَاءُ الْمِعْرَاجُ سِدْرَةُ الْمُنْتَهَى

பயிற்சி

அ. சுருக்கமான விடை தருக.

1. நபி ஸல்லல்லாஹு அலைஹி வஸல்லம் அவர்கள் தியானம் செய்த குகை எது?
2. நாமூஸுல் அஃமீழ்ம் என அழைக்கப்பட்டவர் யார்?
3. முதலில் இஸ்லாத்தை ஏற்ற பெண்மணி யார்?
4. அல்இஸ்ரா எனப்படுவது யாது?
5. ஸித்ரதுல் முன்தஹா எங்கு உள்ளது?
6. புராக் எனப்படுவது யாது?
7. மஸ்ஜிதுல் அக்ஸா எங்கு உள்ளது?
8. அபூபக்ர் ரழியல்லாஹு அன்ஹு அவர்களுக்கு ஸித்தீக் என்ற பெயர் எப்போது கிடைத்தது?
9. 50 நேரத் தொழுகை ஐந்து நேரமாகக் குறைக்கப்படக் காரணமாக இருந்தவர் யார்?
10. முதல் வஹி இறங்கியபோது நபி ஸல்லல்லாஹு அலைஹி வஸல்லம் அவர்களை நபி என்பதை உறுதிப்படுத்திய அறிஞர் யார்?

ஆ. சுருக்கமாக விளக்குக.

1. ஜிப்ரீல் அலைஹிஸ்ஸலாம் அவர்கள் 'ஓதுவீராக' என்று விளித்தபோது நபி ஸல்லல்லாஹு அலைஹி வஸல்லம் அவர்கள் உடன் ஓதாமைக்கான காரணங்களைக் குறிப்பிடுக.
2. அல்இஸ்ராவில் நபி ஸல்லல்லாஹு அலைஹி வஸல்லம் அவர்கள் பெற்ற அனுபவங்களைச் சுருக்கமாகக் குறிப்பிடுக.
3. அல்இஸ்ராவுக்கும் அல்மீஃராஜுக்கும் இடையிலுள்ள வேறுபாடு யாது?